
Agastyakrita Vedapada Stava

—
ಅಗಸ್ತ್ಯಕೃತವೇದಪಾದಸ್ತವಃ
—

Document Information



Text title : Agastyakrita Vedapada Stava

File name : vedapAdastavaHagastyakRRita.itx

Category : shiva, shivarahasya

Location : doc_shiva

Proofread by : Ruma Dewan

Description/comments : shrIshivarahasyam | harAkhyah tRitIyAMshaH | pUrvArdham | adhyAyaH
35| 4-139 ||

Latest update : May 6, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 6, 2023

sanskritdocuments.org



ಅಗಸ್ತ್ಯ ಕೃತವೇದಪಾದಸ್ತವಃ



ಅಗಸ್ತ್ಯಃ -

ಭರ್ಗೋ ದೇವಸ್ಯ ಸವಿತುರ್ವರೇಣ್ಯಮಿಹ ಧೀಮಹಿ .
ಸ ಭರ್ಗೋ ಭಗವಾನ್ ಶಂಭುಃ ಧಿಯೋ ಯೋ ನಃ ಪ್ರಚೋದಯಾತ್ .. 4..
ಗಣಗಣಪತಯೇ ನಮೋ ನಮಃ ಸುರಗಣಪತಯೇ ನಮೋ ನಮಃ .
ಅಗಪತಿಪತಯೇ ನಮೋ ನಮಃ ಪಶುಪತಿಪತಯೇ ನಮೋ ನಮಃ .. 5..
ನಮಸ್ತೇಽಸ್ತು ಗಣೇಶಾಯ ಮಹಾದೇವಸುತಾಯ ತೇ .
ವಿಘ್ನಾಂಧಕಾರಸೂರ್ಯಾಯ ಬ್ರಹ್ಮಣಾಂ ಬ್ರಹ್ಮಣಸ್ವತೇ .. 6..
ನಮಾಮಿ ಠುಂಥಿಂ ಮದಸಿಕ್ತಗಂಡಂ ಕೃಪಾಘೃಷಂಡಂ ವಿದ್ಯತಾರ್ಥಮುಂಡಂ .
ಸ್ವಭಕ್ತವಿಘ್ನಾರ್ಹರಪ್ರಚಂಡಂ ಪರಾತ್ಪರಂ ಯನ್ಮಹತೋ ಮಹಾಂತಂ .. 7..
ಗಣಾಧಿಪಂ ಗಂಡತಲಾಲಿಕೋಟಿಕಿರೀಟ ಕೋಟಿದ್ವಜನಿರ್ಜಿತಾಂಬುಧೇಃ .
ಸಂಸೇವಿತಾಂಘ್ರಿ ಪ್ರಣಮಾಮಿ ಸರ್ವದಾ ಕವಿಂ ಕವೀನಾಮುಪಮಶ್ರವಸ್ತಮಂ .. 8..
ಸಿದ್ಧಿಂ ದಾತುಂ ಬುದ್ಧಿಂ ವೃದ್ಧಿಂ ಶಕ್ತಂ ನಿತ್ಯಂ ಗೌರೀಪುತ್ರಂ .
ಸ್ಕಂದಂ ವಂದೇ ವಂದ್ಯಂ ವೇದೈಃ ಸುಬ್ರಹ್ಮಣ್ಯೋಂ ಸುಬ್ರಹ್ಮಣ್ಯಂ ..
ತಾರಕಾಸುರಸಂಹಾರಂ ವಿಹಾರಚತುರಂ ಪರಂ .
ವಂದೇ ವಂದಾರುಮಂದಾರಂ ಕುಮಾರಂ ಪುಷ್ಕರಸ್ರಜಂ .. 10..
ಅಕಸ್ಮಾದಸ್ಮದೀಯೇನ ಭಾಗ್ಯೇನ ಸುಖದೇವ ಮೇ .
ಸ್ಮರಾರಾತಿಸ್ತೃತಿಸ್ತಾವದಭ್ರಾತ್ ವೃಷ್ಟಿರಿವಾಜನಿ .. 11..
ಯೇ ವೈದಿಕಸ್ಮಾರ್ತವಿಧಿಪ್ರಯುಕ್ತಕ್ರಿಯಾಜಲಕ್ಷಾಲನಪೂತಚಿತ್ತಾಃ .
ವಿಭೂತಿರುದ್ರಾಕ್ಷವಿಭೂಷಣಾಸ್ತೇ ಶಮೇನ ಶಾಂತಾಃ ಶಿವಮಾಚರಂತಿ .. 12..
ಸುರಾಪಾರಶಿರೋರತ್ನಪ್ರಭಾನೀರಾಜಿತಾಯ ತೇ .
ಮಹಾದೇವಾಯ ಶರ್ವಾಯ ಸದಸಸ್ವತಯೇ ನಮಃ .. 13..
ಭೂತಜಾತಸಮುತ್ಪತ್ತಿಹೇತುಭೂತಾಯ ಸರ್ವದಾ .
ಸರ್ವದೇವಾಭಿವಂದ್ಯಾಯ ಭೂತಾನಾಂ ಪತಯೇ ನಮಃ .. 14..
ಸರ್ವಾಮರಾಧಿದೇವಾಯ ವೇದಾರಾಧ್ಯಪದಾಯ ತೇ .
ದೇವೋತ್ತಮೋತ್ತಮಾಯಾಶು ಪಶೂನಾಂ ಪತಯೇ ನಮಃ .. 15..
ಕಾಲಾಂತಕಾಯ ಶರ್ವಾಯ ಮಹಾಮೃತ್ಯುಂಜಯಾಯ ಚ .

ಭೂತಸ್ವರ್ಗಾಪವರ್ಗಾಯ ಜಗತಾಂ ಪತಯೇ ನಮಃ .. 16..
 ನಮಸ್ತಿಲೋಕನಾಥಾಯ ನಮಃ ಪರತರಾಯ ತೇ .
 ನಮಃ ಶಾಂತಾಯ ಭಗವನ್ ಅನ್ನಾನ್ನಾಂ ಪತಯೇ ನಮಃ .. 17..
 ಆರ್ಯಚಿತ್ತಪ್ರವಿಷ್ಟಾಯ ಪ್ರಹೃಷ್ಟಾಯ ಸುರೇಷ್ಟಪಿ .
 ಪ್ರಹೃಷ್ಟಾಯಾತಿಪುಷ್ಟಾಯ ಪುಷ್ಟಾನಾಂ ಪತಯೇ ನಮಃ .. 18..
 ಮಹಾಭೂತಾಧಿಪತಯೇ ಭೂತಭೀತಿಪ್ರದಾಯ ಚ .
 ಭೂತಿಪ್ರದಪ್ರಭೂತಾಯ ದಿಶಾಂ ಚ ಪತಯೇ ನಮಃ .. 19..
 ವಿಶ್ವಮಾಯಾವಿದೂರಾಯ ವಿಶ್ವವಿಶ್ವಪ್ರಿಯಾಯ ಚ .
 ವಿಶ್ವೇಶ್ವರಾಯ ಸೋಮಾಯ ವಿಶ್ವರೂಪಾಯ ವೈ ನಮಃ .. 20..
 ಘೋರ ತತ್ಪರುಷೇಶಾನ ವಾಮದೇವ ಸದಾಶಿವ .
 ಅವಿದ್ಯಾಧ್ವಾಂತಸೂರ್ಯಾಯ ಸದ್ಯೋಜಾತಾಯ ವೈ ನಮಃ .. 21..
 ನಮೋ ಭರ್ಗಾಯ ಭೀಮಾಯ ಭಗನೇತ್ರಹರಾಯ ತೇ .
 ದೇವತಾಸಾರ್ವಭೌಮಾಯ ನಮೋ ರುದ್ರಾಯ ಮೀಡುಷೇ .. 22..
 ಸಹಸ್ರಶಿರಸೇ ತುಭ್ಯಂ ಸಹಸ್ರಚರಣಾಯ ಚ .
 ನಮಃ ಸಹಸ್ರಹಸ್ತಾಯ ಸಹಸ್ರಾಕ್ಷಾಯ ಮೀಡುಷೇ .. 23..
 ಭಾಲಭಾಸುರನೇತ್ರಾಗ್ನಿಸಂದಗ್ಧತ್ರಿಪುರಾಯ ತೇ .
 ನಮಃ ಸುಂದರರೂಪಾಯ ಸುಮೃಡೀಕಾಯ ಮೀಡುಷೇ .. 24..
 ಸಂಸಾರಘೋರರೋಗಾರ್ತಿನಿವಾರಣಕರಾಯ ತೇ .
 ನಮಸ್ತುಭ್ಯಮಷಾಥಾಯ ಸಹಮಾನಾಯ ಮೀಡುಷೇ .. 25..
 ಸಮಸ್ತ ವೇದವೇದಾಂತವಂದಿವಂದಿತಮವ್ಯಯಂ .
 ಭವ್ವಸ್ವರೂಪಂ ತಂ ವಂದೇ ಸದಸಸ್ವತಿಮದ್ಭೂತಂ .. 26..
 ಸುರಾಸುರಗಣಾರಾಧ್ಯಂ ದುರಾರಾಧ್ಯಂ ದುರಾತ್ಮನಾಂ .
 ಪರಮಾನಂದದಂ ವಂದೇ ಸುಗಂಧಿಂ ಪುಷ್ಟಿವರ್ಧನಂ .. 27..
 ತಮೇವ ಭಕ್ತ್ಯಾ ಹೃದಿ ಭಾವಯಾಮೋ ಭವಂ ಭವಾನೀರಮಣಂ ಭಜಾಮಃ .
 ಭವಾದಿನಾಮಾನಿ ಮುದಾ ವದಾಮೋ ಯತಃ ಪ್ರಸೂತಾ ಜಗತಃ ಪ್ರಸೂತೀ .. 28..
 ಗೌರೀ ವಿಹಾರಪ್ರವರಪ್ರಜಾತಸ್ತೇದೋದಕಾಮೋದವಿಜ್ಯಂಭಿತೇನ .
 ಉಮಾಸಹಾಯಃ ಸಮಯಃ ಸ ಭೂಯಃ ತೋಯೇನ ಜೀವಾನ್ ವ್ಯಚಸರ್ಜ
 ಭೂಮ್ಯಾಂ .. 29..
 ಯ ಏವ ತಾವದ್ಧಿರಿರಾಜಕನ್ಯಾ ವಿನ್ಯಸ್ತಹಸ್ತಸ್ತನಮಸ್ತಹಸ್ತಃ .
 ಸ ಏವ ತಾವವ್ಯಚಸರ್ಜ ತಸ್ಯಾಂ ಯದೋಷಧೀಭಿಃ ಪುರುಷಾನ್ ಪಶೂಂಶ್ಚ .. 30..
 ಪ್ರದೋಷಕಾಲೀನಶಿವಾರ್ಚನೇನ ಯಃ ಸರ್ವದೋಷಾಪಹರೋ ಹರೋ ಮೇ .
 ಗೌರೀವಿಹಾರಾದರತಃ ಸಸರ್ಜ ಯದೇಷ ಭೂತಾನಿ ಚರಾಚರಾಣಿ .. 31..

ಭಾಲಾಕ್ಷಂ ದಕ್ಷಯಜ್ಞಾದಿಶಿಕ್ಷಾದಕ್ಷಾಭಿಲಕ್ಷಿತಂ .

ವಂದೇ ದೇವಂ ವಿರೂಪಾಕ್ಷಮಕ್ಷರಂ ಪರಮಂ ಪದಂ .. 32..

ಶಿವಪ್ರಭಾವಶ್ರವಣೋತ್ಸುಕಾಯ ಶಿವಾರ್ಚನಾನಂದವಿಜೃಂಭಿತಾಯ .

ಶಿವಸ್ತವಾಖ್ಯಾನವಿವರ್ಧನಾಯ ಶಿವ ಪ್ರಜಾಯೈ ಶಿವಮಸ್ತು ಮಹ್ಯಂ .. 33..

ಮಹಾಪ್ರಭುಃ ಶಂಭುರುಮಾಸಹಾಯೋ ದಯಾಮಯೋ ಭೂತಿಮಯೋ
ಮಯೋಽಪಿ .

ಮಾತಾ ಪಿತಾ ಮೇ ಸ ಹಿತಪ್ರದಾತಾ ಧಾತಾ ವಿಧಾತಾ ಪರಮೋತ ಸಂದೃಕ್ .. 34..

ಮಂಗಲಾಲಂಕೃತಾರ್ಥಾಂಗಮಧೇಂದುಲಲಿತಾಲಕಂ .

ಅರ್ಧನಾರೀಶ್ವರಂ ವಂದೇ ಪುರುಷಂ ಕೃಷ್ಣಪಿಂಗಲಂ .. 35..

ಜಗನ್ನಿರ್ಮಾಣಚಾತುರ್ಯಮರ್ಯಾದಾಸೇತುಸೇವಿತಂ .

ವಂದೇ ಶಾಂತಮುಮಾಕಾಂತಂ ಜಗತ್ಸ್ತಸ್ಥುಷಸ್ಪತಿಂ .. 36..

ಪುರಾದಿಕಾಮರಾರಾತಿಸಂಹಾರಚತುರಂ ಪರಂ .

ಪರಾತ್ ಪರತರಂ ವಂದೇ ಜೇತಾರಮಪರಾಜಿತಂ .. 37..

ತಂ ವಂದೇ ಸಚ್ಚಿದಾನಂದಮದ್ವೈತಮತಿಸುಂದರಂ .

ಲೀಲಯಾ ವಿದಧೇ ಯೋಯಮಿಮಾನಿ ತ್ರೀಣಿ ವಿಷ್ವಪಾ .. 38..

ತಂ ವಂದೇ ನಿತ್ಯಸರ್ವಜ್ಞಂ ನಿತ್ಯವಿಜ್ಞಾನಸಾಗರಂ .

ಯತೋ ಯಜೂಂಷಿ ಜಾತಾನಿ ಋಚಃ ಸಾಮಾನಿ ಜಜ್ಞಿರೇ .. 39..

ಭವಂತಮೇವ ಸತತಂ ಭಗವಂತಮುಮಾಪತಿಂ .

ಸ್ಮೃತ್ವಾ ತರತಿ ಸಂಸಾರಂ ಯೋ ವಿಶ್ವಾಭಿವಿಪಶ್ಯತಿ .. 40..

ಸರ್ವಾಮರನಿಯಂತಾರಂ ಶಂಕರಂ ಲೋಕಶಂಕರಂ .

ಭಜ ಯಸ್ಯ ಪ್ರಸಾದೇನ ವ್ಯಾಪ್ಯ ನಾರಾಯಣಃ ಸ್ಥಿತಃ .. 41..

ತಮೇವ ವಂದೇ ದೇವೇಶಂ ಮಹೇಶಂ ಶರಣಂ ಗತಃ .

ಯದಾಜ್ಞಯಾ ಜಗದ್ ಧಾತಾ ಯಥಾಪೂರ್ವಮಕಲ್ಪಯತ್ .. 42..

ಸ್ಮರಾರಿಂ ತಮಹಂ ವಂದೇ ಯಲ್ಲಿಂಗಂ ಮಂಗಲಪ್ರದಂ .

ಪೂಜಯಂತಿ ಪ್ರಸೂನಾದ್ವೈರಿಂದ್ರಜ್ಯೇಷ್ಠಾ ಮರುದ್ಗಣಾಃ .. 43..

ನಮಾಮಿ ತಮುಮಾರ್ಥಾಂಗಂ ಶಂಗಂ ಮಂಗಲದಾಯಕಂ .

ಯಮಾರಾಧ್ಯ ಸುಖಂ ಪ್ರಾಪುಃ ದೇವಾಸಃ ಪೂಷರಾತಯಃ .. 44..

ನಮಾಮಿ ತಂ ಮಹಾರುದ್ರಂ ಶಾಂಭವಾಶ್ಚಿದ್ಧನಂ ಪರಂ .

ಸತತಂ ವೇದವೇದಾಂತೇಃ ಸಂಜಾನಾನಾ ಉಪಾಸತೇ .. 45..

ನಮಾಮಿ ತಾಂ ಪರಾಂ ಗೌರೀಂ ಕುಚಕುಂಕುಮರೂಢಿತಾಂ .

ಸ್ಮೃತ್ಯಾಪ್ಯಾನಂದದಾಮಾಶು ಯಾ ತೇ ರುದ್ರ ಶಿವಾ ತನೂಃ .. 46..

ನಮಸ್ತೇ ಕರುಣಾಪಾರನಾಗರಾಯ ಸ್ಮರಾಯ ಚ .

ನಮಃ ಶಾಂತಿರಸಾಯಾಪಿ ನಮಸ್ತೇ ರುದ್ರಮನ್ಯವೇ .. 47..
 ಮಹಾಪ್ರಲಯಕಾಲಾಗ್ನಿನಿಭಶೂಲಾಯ ತೇ ನಮಃ .
 ನಮಃ ಪರಶವೇ ತಾವತ್ ಉತೋತ ಇಷವೇ ನಮಃ .. 48..
 ಘನಿರಾಜಮಹಾಕಾಯಜ್ಯಾಜ್ಯೋತ್ಸಾ ಮಂಡಿತಾಯ ಚ .
 ಮಹಾಮೇರುಸ್ವರೂಪಾಯ ನಮಸ್ತೇ ಅಸ್ತು ಧನ್ವನೇ .. 49..
 ರಕ್ತಕಂಕಣಭಾರಭಾಸುರಾಭ್ಯಾಂ ಭವ ಪ್ರಭೋ .
 ಭಕ್ತಾಭೀಷ್ಟಪ್ರದಾಭ್ಯಾಂ ಚ ಬಾಹುಭ್ಯಾಮುತ ತೇ ನಮಃ .. 50..
 ಸುರಾಸುರಾದಿಕಾಪಾರಸಂಹಾರಕರಣಾನ್ಯಪಿ .
 ಘೋರಾಣ್ಯಪಾರರೂಪಾಣಿ ತಸ್ಮಾತ್ತೇಭ್ಯೋಽಕರಂ ನಮಃ .. 51..
 ಮಾಂ ಮಾಮಕಧಿಯಾ ದೀನಂ ತಾವಕಂ ಕರುಣಾಕರ .
 ಕುರು ಶಂಕರ ಸಂಪನ್ನಂ ದರಿದ್ರನ್ನೀಲಲೋಹಿತ .. 52..
 ಶಾಂಕರಾಗ್ರೇಸರಾರಾಧ್ಯಂ ಶಿವಾರಾಧನಸಾಧನಂ .
 ರಕ್ಷ ರಕ್ಷ ವಿರೂಪಾಕ್ಷ ನಾನ್ಯಂ ವಿಂದಾಮಿ ರಾಧಸೇ .. 53..
 ದಾರಾಣಾಂ ಮಮ ಪುತ್ರಾಣಾಂ ಪೌತ್ರಾದೀನಾಂ ವಿಶೇಷತಃ .
 ತ್ವತ್ಪಾದುಕಾರಾಧಕಾನಾಮಸ್ಮಾಕಮವಿತಾ ಭವ .. 54..
 ಅತಃ ಪರಮುಮಾಕಾಂತ ದುರ್ದಶಾಂ ನ ಸಹಾಮಹೇ .
 ತಾಂ ದುರ್ದಶಾಂ ಹರಾಸ್ಮಾಕಂ ಭೂರಿದಾಂ ಭೂರಿ ದೇಹಿ ನಃ .. 55..
 ಶಿವಪೂಜನಸಕ್ತೇಭ್ಯಃ ಶಾಂಭವೇಭ್ಯಃ ಪ್ರತಿಕ್ಷಣಂ .
 ಪವಿತ್ರಂ ಗಾತ್ರಮಸ್ಮಭ್ಯಂ ವಸು ಸ್ವಾರ್ಹಂ ತದಾಭರ .. 56..
 ಭಾವೇಭ್ಯೋ ಭವಭೀರುಭ್ಯೋ ಭಸ್ಮಾಂಗೇಭ್ಯಃ ಪ್ರಯತ್ನತಃ .
 ಭವಾನೀರಮಣ ಸ್ವಾಮಿನ್ ಇಷಂಸ್ತೋತ್ರಭ್ಯ ಆಭರ .. 57..
 ಸರ್ವ ಮೋಹವಿನಾಶಾಯ ಸರ್ವಾಭೀಷ್ಟದ ಶಂಕರ .
 ಪ್ರಯಚ್ಛ ಶಾಂಕರೀಂ ವಿದ್ಯಾಂ ರಾಯಾ ವಿಶ್ವಪುಷಾ ಸಹ .. 58..
 ಶಿವಪೂಜಾಸಾಧನಾನಾಂ ಬಿಲ್ವಾನಾಮಾರ್ಜನಾಯ ಚ .
 ತಥಾ ಶಿವಪ್ರಣಾಮಾರ್ಥಂ ಬಲಂ ಧೇಹಿ ತನೂಷು ನಃ .. 59..
 ಶಿವಪೂಜನಸಾಮಗ್ರೀವಿರಹಾದೇವ ದುಃಖಿನಃ .
 ಹೃದ್ರೋಗಂ ಮಮ ಸೂರ್ಯೇಶ ಹರಿಮಾಣಂ ಚ ನಾಶಯ .. 60..
 ಶಿವದ್ರೋಹರತಾ ಏವ ಶಿವಭಕ್ತಪರರಾಜ್ಞುಃ .
 ತಾನ್ ಶಿವಾಚಾರರಹಿತಾನ್ ವಿಬಾಧಸ್ವ ಮಹಾಂಭಸಿ .. 61..
 ಅನನ್ಯಶರಣಾನಸ್ಮಾನ್ ತ್ರ್ಯಕ್ಷ ದಾಕ್ಷಾಯಣೀಪ್ರಿಯ .
 ಕಟಾಕ್ಷೇಣ ವಿರೂಪಾಕ್ಷ ರಕ್ಷ ಣೋ ಬ್ರಹ್ಮಣಸ್ಪತೇ .. 62..
 ಗೌರೀಪತೇ ಪಿತಾ ಮಾತಾ ದಾತಾ ತ್ರಾತಾ ವಿಶೇಷತಃ .

ತ್ವಮಸ್ಮಾಕಂ ಧನಂ ಭಾಗ್ಯಮುತ ಭ್ರಾತೋಽತ ನಃ ಸಖಾ .. 63..
 ಸ್ತನ್ಯಪಾನಾದಿಸಮಯೇ ನ ಕೃತಂ ಶಿವಪೂಜನಂ .
 ಅನ್ಯಚ್ಚ ತತ್ ಕ್ಷಮಸ್ವೇಶ ಯನ್ಮಯಾ ದುಷ್ಕೃತಂ ಕೃತಂ .. 64..
 ಕರ್ಪೂರಪೂರನೀಹಾರ ಗಿರಿಸುಂದರ ವಿಗ್ರಹಂ .
 ಗಿರಿಜಾನುಗ್ರಹಾನುಗ್ರಂ ಗಾಯೇ ತ್ವಾಂ ಮನಸಾ ಗಿರಾ .. 65..
 ಸೋಽಯಂ ದೇಯೋ ವರೋಽಸ್ಮಭ್ಯಂ ವಯಂ ಲಿಂಗಂ ಸಮರ್ಪಿತಂ .
 ಬಿಲ್ವಾದಿಸಾಧನೈರ್ದಿವ್ಯೈಃ ಪಶ್ಯೇಮ ಶರದಃ ಶತಂ .. 66..
 ಶಿವಲಿಂಗಾರ್ಚನೋದ್ಯೋಗಮಹೋತ್ಸವ ಸಮನ್ವಿತಾಃ .
 ಸರ್ವಸೌಭಾಗ್ಯಸಂಪನ್ನಾ ಜೀವೇಮ ಶರದಃ ಶತಂ .. 67..
 ಗೌರೀವಿಹಾರಶ್ರೀಪುಂಜ ಮಂಜುಶಿಂಜಿತಮಂಜುಲಂ .
 ಶ್ರೀಕಾಲಕಾಲಮಾಲೋಕ್ಯ ನಂದಾಮ ಶರದಃ ಶತಂ .. 68..
 ಉಮಾಸಹಾಯಂ ಸದಯಂ ಪ್ರಸನ್ನಹೃದಯಂ ಹೃದಿ .
 ಆನಂದಂ ಮುಹುರಾಲೋಕ್ಯ ಮೋದಾಮ ಶರದಃ ಶತಂ .. 69..
 ಪ್ರಸೀದ ಭಗವನ್ ಶಂಭೋ ಭವತ್ಕರುಣಯಾ ವಯಂ .
 ನಿರ್ಭಯಾಃ ಶಾಂಭವಾ ಏವ ಭವಾಮ ಶರದಃ ಶತಂ .. 70..
 ಹಾರಾಪಾರಕಥಾಮೇವ ಸಂಸಾರಾತಿಭಯಕ್ಷಯಂ .
 ಕರ್ತುಮತ್ಯುದ್ಯತಾಃ ಶೃಣವಾಮ ಶರದಃ ಶತಂ .. 71..
 ಶಿವ ಶಂಕರ ಗೌರೀಶ ಮಹಾದೇವಾಂತಕಾಂತಕ .
 ಶೂಲಿನ್ ಇತ್ಯಾದಿನಾಮಾನಿ ಪ್ರಬ್ರವಾಮ ಶರದಃ ಶತಂ .. 72..
 ಅಪಮೃತ್ಯು ಮಹಾಮೃತ್ಯು ಮಹಾರೋಗ ಕುಲೈರಪಿ .
 ಆಧಿಭಿರ್ವ್ಯಾಧಿಭಿಃ ನಿತ್ಯಮಜೀತಾಃ ಸ್ಯಾಮ ಶರದಃ ಶತಂ .. 73..
 ಗೌರೀಕುಚಗಿರಿಸ್ಥಾರಕಾಶ್ಮೀರರಸರೂಷಿತಂ .
 ಸದಾ ಚಾಂಗೇಷು ಪಶ್ಯಾಮಿ ಯುವಾನಂ ವಿಶ್ವತಿಂ ಕವಿಂ .. 74..
 ಗೌರೀಮನೋಹರಸ್ತೇರವಿಲೋಕನವಿಶಾರದಂ .
 ದೃಷ್ಟ್ವಾ ಹೃಷ್ಟೋಽಸ್ಮಿ ತಂ ಸಾಂಬಂ ಸುಭಾಸಂ ಶುಕ್ರಶೋಚಿಷಂ .. 75..
 ಅಪಾರಾಸಾರಸಂಸಾರರೋಗಭೋಗವಿನಾಶಕಃ .
 ಸ್ಮೃತಃ ಸ್ಮರಹರಃ ಶೂರೋ ನೀಲಗ್ರೀವೋ ವಿಲೋಹಿತಃ .. 76..
 ಸ್ಮೃತಃ ಸ್ತುತಃ ಶ್ರುತೋ ಧ್ಯಾತಃ ಪೂಜಿತೋ ವಾ ಸಕೃನ್ಮದಾ .
 ಮುಕ್ತಿಪ್ರದೋ ಮಹಾದೇವಃ ತುವಿಗ್ರೀವೋ ಅನಾಮಯಃ .. 77..
 ರುದ್ರವೀಣಾಗಾನಲೋಲಲೀಲಯಾ ಸಾಮಕಲ್ಪಕಃ .
 ಸಾಮಗಾನಪ್ರಿಯಃ ಸೋಽಯಮುಪಾಸ್ಮೈ ಗಾಯತಾ ನರಃ .. 78..

ರುದ್ರಸೂಕ್ತಪ್ರಿಯೋ ದೇವೋ ರುದ್ರಾಧ್ಯಾಯಪ್ರಿಯಃ ಶಿವಃ .
 ಅತಸ್ತ್ರೈರಖಿಲನೂರ್ನಮೇಷ ವಿರಪೈರಭಿಷ್ಟುತಃ .. 79..
 ಶಿವಾರ್ಚನಾದಯೋ ಧರ್ಮಾಃ ಚಿತ್ತ ಶಂಕರಕಲ್ಪಿತಾಃ .
 ಅತೋ ಭಜ ವಿರೂಪಾಕ್ಷಮಧ್ಯಕ್ಷಂ ಧರ್ಮಣಾಮಿಮಂ .. 80..
 ಪ್ರಣಮಂತಿ ಸುರಾಃ ಸರ್ವೇ ಪ್ರಣತಂ ಶಿವಸನ್ನಿಧೌ .
 ಅತಃ ಕುರ್ಮೋ ನಮಸ್ಕಾರಾನ್ ರುದ್ರಾಯ ಸ್ಥಿರಧನ್ವನೇ .. 81..
 ರುದ್ರಾಧ್ಯಾಯಾದಿಭಿಯಾ ಯಾ ನಮಸ್ಯಾ ಪ್ರತಿಪಾದಿತಾ .
 ಸಾ ಪಿನಾಕಿನಮಾಯಾತಿ ನಮಸ್ಯಾ ಕಲ್ಮಲೀಕಿನಂ .. 82..
 ನೇತ್ರಾಂಭೋರುಹ ತೇ ಕೃತ್ಯಂ ಹಿತಮದ್ಯಾಧುನೋಚ್ಯತೇ .
 ಪಶ್ಯ ಮಾಮಕ ಪಶ್ಯೇಶಂ ಭ್ರಾಜಮಾನಂ ಹಿರಣ್ಮಯಂ .. 83..
 ಶಿವನಾಮಸುಧಾಧಾರಾಂ ಘೋರಸಂಸಾರಹಾರಿಣೀಂ .
 ಅಂತಃಕರಣಪಾತ್ರೇಣ ಪಾತಂ ಗೌರಾವಿವೇರಿಣೀ .. 84..
 ಶಿವನಿರ್ಮಾಲ್ಯಮಾಲ್ಯಾನಿ ಸಮ್ಯಗಾಘ್ರಾಯನಾಸಿಕೇ .
 ಶಾಂಭವೇಭ್ಯೋಽಧುನಾ ನಿತ್ಯಮಸ್ಮಭ್ಯಂ ಶರ್ಮ ಯಚ್ಚತಂ .. 85..
 ರಸನೇ ಮಧುರಾಪಾರರಸಾಸ್ವಾದನತತ್ಪರೇ .
 ಶಿವನಾರಸಂ ಬ್ರೂಹಿ ಜಯತಾಮಿವದುಂದುಭಿಃ .. 86..
 ರೇ ರೇ ಚಿತ್ತಚಕೋರ ತ್ವಂ ಜಹಿ ದುಃಖಮತಃ ಪರಂ .
 ಶಿವನಾಮಸುಧಾಧಾರಾಂ ಗೇರೋ ನ ತೃಷಿತಃ ಪಿಬ .. 87..
 ರೇ ರೇ ಮನಶ್ಚಂಚರೀಕ ಶಿವಪಾದಾಂಬುಜಂ ಮುಹುಃ .
 ಗಾಢಮಾಲಿಂಗ ಮಚ್ಚಿತ್ತಂ ಯೋಷಾ ಜಾರಮಿವ ಪ್ರಿಯಂ .. 88..
 ಮಹಾರ್ಹರತ್ನಾಕರಚಾರುಮೇರುಭೂರಿಪ್ರಭಾಭಾಸುರಭೂಷಣಾಯ .
 ಮಹೇಶ್ವರಾಯಾತಿಮನೋಹರಾಯ ಮಹೋ ಮಹೀಂ ಸುಷ್ಕುತಿಮೀರಯಾಮಿ ..
 89..
 ಮಹೇಶ್ವರಾತಿದುಃಸಹಾಮಿತಾತಿಗರ್ಭವೇದನಾ
 ಸಮಾಕುಲಾನಪಾರಪಾಪಸಂಘಸಂಕುಲಾನಿಮಾನ್ .
 ಅವಾವ ಮಾಮವಾವ ಮಾಮುಮಾಸಹಾಯ ಕಾಲಹನ್
 ಅದೂಷಣೋವ ಸೋಮ ಹೇ ಮೃಶಸ್ವ ಶೂರ ರಾಧನೇ .. 90..
 ಭಜೇಮ ಕಾಮದಂ ಮುದಾ ಹೃದಿ ಪ್ರವಿಷ್ಟಮಷ್ಟಧಾ
 ನಿರಂತರಾಯಮಂತರಾಯನಾಶಹೇತುಸಾಧಕಂ .
 ಅನರ್ಗಲಪ್ರವಾಹಸೃಷ್ಟಿಕಾರಣಂ ಸಭಾಪತಿಃ
 ಸ ನೋ ದದಾತು ತಂ ರಯಿಂ ರಯಿಂ ಪಿಶಂಗಸಂದೃಶಂ .. 91..
 ನಮೋಽನ್ಯಕಾಸುರಾದಿ ಸರ್ವಶತ್ರು ನಾಶಹೇತವೇ

ಸುರಾಧಿಕಾಯ ಚಿತ್ತಮೇತದಿಂದುಖಂಡಮೌಲಯೇ .
 ಭಯಾಪಹಾಯ ದೇಯಮೇವ ಬಿಲ್ವಪಲ್ಲವಾಮಲಂ
 ನ ಯಸ್ಯ ದೃಶ್ಯತೇ ಸಖಾ ನ ಹೀಯತೇ ಕದಾಚನ .. 92..
 ಅಹೋ ಮಹಾದೇವ ಮಹಾನುಭಾವ ಶುಭಸ್ವಭಾವಾನುಪಮಪ್ರಭಾವ .
 ಭವೋದ್ಭವಾನುದ್ಭವ ಭವ್ಯಭಾವ ಭವೇ ಭವೇ ನಾತಿಭವೇ ಭವಸ್ವ ಮಾಂ .. 93..
 ಮಹಾಘೋಷಕೋಟಿಕೋಟಿಕೋಟಿದಾವಪಾವಕಾನಲಾನ್
 ಅಪಾರಕಾಮವಂಚಿತಾನುದಾರಕಾಮಲೋಲುಪಾನ್ .
 ಅನಾಥನಾಥ ವಿಶ್ವನಾಥ ತಾನವಾವ ತಾವಕಾನ್
 ಅದೂಷಣೋಽವ ಸೋಮಹನ್ ಮೃಶಸ್ವ ಶೂರ ರಾಧಸೇ .. 94..
 ಮಂದಾರಕುಂದಾದಿಮರಂದಧಾರಾಸಕ್ತಾಲಿಮಾಲಾಕುಲಮಾಲಿಕಾಭಿಃ .
 ಸಮರ್ಚಯಾಮಿ ಸ್ತುತಿಭಿರ್ಗಿರೀಶಮಷಾಢಮುಗ್ರಂ ಸಹಮಾನಮಾಭಿಃ .. 95..
 ನಮೋ ನಮಸ್ತೇ ಗಿರಿರಾಜರಾಜಕುಮಾರಿಕಾಸುಂದರಕಾಮುಕಾಯ .
 ನಮೋ ನಮಸ್ತೇಽಸ್ತು ಪುನರ್ನಮಸ್ತೇ ನಮೋ ಜಘನ್ಯಾಯ ಚ ಬುದ್ಧಿಯಾಯ ..
 96..
 ತಸ್ಮೈ ನಮಃ ಸರ್ವಗುಣಾರ್ಣವಾಯ ಸರ್ವಾಮರಾರಾಧಿತಪಾದುಕಾಯ .
 ಗೌರೀಸಮೇತಾಯ ಬಹುಪ್ರಜೇಯಂ ಯತಃ ಪ್ರಸೂತಾ ಜಗತಃ ಪ್ರಸೂತೀ .. 97..
 ತಸ್ಮೈ ನಮೋ ಮಂಗಲಮಂಗಲಾಯ ಶ್ರೀಮಂಗಲಾಲಂಕೃತವಿಗ್ರಹಾಯ .
 ವೇದಾಂತಸಂಘಾತಸಮಾಶ್ರಯಾಯ ಯಸ್ಮಾತ್ ಪರಂ ನಾಪರಮಸ್ತಿ ಕಿಂಚಿತ್ ..
 98..
 ಸುಧಾಕರಾಪಾರಕರಪ್ರಸಾರವಿಹಾರತಾರಾಕರಹಾರಭಾರ .
 ನಮೋ ನಮಸ್ತೇಽಸ್ತು ನಮೋ ನಮಸ್ತೇ ಯಸ್ಮಿನ್ನಿದಂ ಸಂಚ ವಿಚೈತಿ ಸರ್ವಂ .. 99..
 ಹಿರಣ್ಯರೂಪಂ ಚ ಹಿರಣ್ಯಭಾಹುಂ ಹಿರಣ್ಯನಾಥಂ ಚ ಹಿರಣ್ಯವರ್ಣಂ .
 ನಮಾಮಿ ಭಾಲಸ್ಪುರದಗ್ನಿಜಾಲಂ ಹಿರಣ್ಯದಂ ತಂ ಶುಚಿವರ್ಣಮಾರಾತ್ .. 100..
 ಸೂಕ್ಷ್ಮಾತಿಸೂಕ್ಷ್ಮಾದ್ಭೂತವಿಗ್ರಹಾಯ ಮಹೋನ್ನತಾತ್ಯುನ್ನತಸನ್ನತಾಯ .
 ನಮೋ ನಮಸ್ತೇ ಶ್ರುತಿಸನ್ನತ ತ್ವಮಣೋರಣೀಯಾನ್ ಮಹತೋ ಮಹೀಯಾನ್
 .. 101..
 ನ ಕೇವಲಂ ಪರ್ವತಮಸ್ತಕೇಷು ನ ಕೇವಲಂ ಪರ್ವತಮಧ್ಯಭಾಗೇ .
 ನ ಕೇವಲಂ ತದ್ಗಿರಿಮೂಲಭಾಗೇ ಅಧಃಸ್ವಿದಾಸೀತ್ ಉಪರಿಸ್ವಿದಾಸೀತ್ .. 102..
 ನ ಕೇವಲಂ ಪೂರ್ವದಿಗಾಶ್ರಯೋಽಯಂ ನ ಕೇವಲಂ ತಿಷ್ಠತಿ ದಕ್ಷಿಣಾಯಾಂ .
 ನ ಪಶ್ಚಿಮಾಯಾಮಯಮುತ್ತರಸ್ಯಾಂ ವ್ಯಾಪ್ತಃ ಸ ಸರ್ವಾಃ ಪ್ರದಿಶೋ ದಿಶಶ್ಚ .. 103..
 ಸಂಸಾರರೋಗಾದಿಕರೋಗಜಾಲಂ ಶ್ರೀಕಾಲಕಾಲಾಖಿಲಲೋಕಪಾಲಂ .

ದೂರೀಕುರು ತ್ವಂ ತ್ವರಯಾ ದಯಾಭೇ ಭಿಷಕ್ತಮಂ ತ್ವಾಂ ಭಿಷಜಾಂ ಶೃಣೋಮಿ ..
104..

ಪಶ್ಯಾದುನಾ ಪಶ್ಯ ಭವತ್ಪದಾಬ್ಜಪೂಜಾರತಂ ಭಸ್ಮವಿಭೂಷಿತಾಂಗಂ .
ರುದ್ರಾಕ್ಷಮಾಲಾಭರಣಂ ಮಹೇಶ ಪಶ್ಯತ್ ಪುರಸ್ತಾದಧರಾದುದಕ್ತಾತ್ .. 105..
ದಯಾಸುಧಾಸಾಗರಧೀರಧಾರಾತರಂಗಸಂಗತ್ವದವಾಂಗಸಂಗಾತ್ .

ವಯಂ ಮಹಾಪಾಪಕುಲಸ್ವರೂಪಾಃ ತ್ವತ್ಪಾದನಾವಾ ದುರಿತಂ ತರೇಮ .. 106..
ದೈನ್ಯಾಂಬುಧಾರಾಧರಧೀರಧಾರ ಪುರಾಪಕಾರಾಕರಮಾದರೇಣ .

ಮಾಂ ಪಾಲಯಾಭೀಷ್ಟವಿಶಿಷ್ಟಮಿಷ್ಟಮೋಜಿಷ್ಯಯಾ ದಕ್ಷಿಣ ಏವ ರಾತಿಂ .. 107..
ಮಹೇಶ್ವರಾರಾಧನಸಾಧನಾನಾಮಾಸಾದನೇನೈವ ನಯಾಮಿ ಕಾಲಂ .

ನ ಕಾಲಭೀರ್ದೇಹಿ ಮಮಾಮಿತಾಯುಃ ಯದಿ ಕ್ಷಿತಾಯುಃ ಯದಿ ವಾ ಪರೇತಃ ..
108..

ಕದಾ ಮುದಾ ಸುಂದರಮಂದಹಾಸಪುರಃಸರಂ ಮಾಂ ಸ್ಮರವೈರಿರಾರಾತ್ .
ಭಸ್ಮಾಂಗಮಾಲಿಂಗತಿ ಸೋತ್ತಮಾಂಗೈಃ ಸ್ಥಿರೇಭಿರಂಗೈಃ ಪುರುರೂಪ ಉಗ್ರಃ .. 110..

ಕದಾ ತ್ರಿಪುಂತ್ರಾಂಕಿತಭಾಲಭಾಗಂ ರುದ್ರಾಕ್ಷಮಾಲಾಭರಣಪ್ರಿಯಂ ಚ .
ಲಿಂಗಾರ್ಚಕಂ ದ್ರಕ್ಷ್ಯತಿ ರಕ್ಷಣಾಯ ಹಿರಣ್ಯರೂಪಃ ಸ ಹಿರಣ್ಯಸಂದೃಕ್ .. 111..

ಬಿಲ್ವಾದಿಸಂಪೂಜಿತಲಿಂಗಮಧ್ಯಾತ್ ವಿನಿರ್ಗತಂ ಬಿಲ್ವದಲಾಂಕಿತಾಂಗಂ .
ಶಂಗಂ ಪ್ರಪಶ್ಯಾಮಿ ಮುಹುರ್ಮುರ್ದಾಹಮಾದಿತ್ಯವರ್ಗ ತಮಸಃ ಪರಸ್ತಾತ್ .. 112..

ತಮೇವ ದೇವೋತ್ತಮಮಿಂದುಮೌಲಿಂ ಭಜಾಮಿ ಭಕ್ತ್ಯಾ ಭಗವಂತಮೇಕಂ .
ಭವಂ ಭವಾನೀಪತಿಮಾಮನಂತಿ ವೇದಾಂತವಿಜ್ಞಾನಸುನಿಶ್ಚಿತಾರ್ಥಾಃ .. 113..

ತಮೇವ ಸಾಂಬಂ ಸತತಂ ಭಜಾಮಿ ಯಲ್ಲಿಂಗಪೂಜಾಸಮವಾಪ್ತಭಾಗ್ಯಃ .
ಹಿರಣ್ಯಗರ್ಭಃ ಸಮವರ್ತತಾಗ್ರೇ ಭೂತಸ್ಯ ಜಾತಃ ಪತಿರೇಕ ಆಸೀತ್ .. 114..

ತಮೇವ ವಿಶ್ವೇಶ್ವರಮಾಶ್ರಯಾಮಿ ಯೋ ದೇವದೇವೋ ಜಗದೇಕನಾಥಃ .
ಯದ್ಧೃಷ್ಟಿಮಾತ್ರಂ ಶ್ರಿಯಮಾತನೋತಿ ಶ್ರೀಣಾಮುದಾರೋ ಧರುಣೋ
ರಯೀಣಾಂ .. 115..

ಸುಪುತ್ರಪೌತ್ರಾದಿಸಮೃದ್ಧಿಕಾಮಾಃ ಕಾಮಾರಿಮೇಕಂ ಶರಣಂ ಪ್ರಪನ್ನಾಃ .
ಯತಃ ಸಮಸ್ತೇಷ್ಟಿತದಾನಲೋಲಃ ಹಿರಣ್ಯಗರ್ಭಃ ಸಮವರ್ತತಾಗ್ರೇ .. 116..

ಮಹೇಶ್ವರಾದೇವ ಸಮಸ್ತಮೇತತ್ ಕಲ್ಪಾವಸಾನೇ ಪುನರೇವ ಜಾತಂ .
ಆದಾವುಮಾಲಿಂಗಿತಸುಂದರಾಂಗಾತ್ ದಿವಾ ಚ ನಕ್ತಂ ಪರಿತೋ ಯುವಾಽಜನಿ ..
117..

ಭೋ ಲೋಚನೋರುಭ್ರಮರಪ್ರಕೃಷ್ಟಮಂದಾರಕುಂದಾದಿಮರಂದಧಾರಾಂ .
ವಿಹಾಯ ಗೌರೀಪತಿಮಾಶ್ರಿತಾಯ ಸ್ವಾದುಃ ಕಿಲಾಯಂ ಮಧುಮಾಮುತಾಯಂ ..
118..

ಕ್ಷೀರಂ ಘೃತ ಶರ್ಕರಯಾ ಸಮೇತಂ ಗೃಹಾಣ ಜಿಹ್ವೇ ಮಧುರಪ್ರಿಯೇ ತ್ವಂ .
 ಫಲಾನಿ ರಮ್ಯಾಣಿ ಪುನರ್ಗೃಹಾಣ ಸ್ತುಹಿ ಶ್ರುತಂ ಗರ್ತಸದಂ ಯುವಾನಂ .. 119..
 ಅತಃ ಪರಂ ಕಾಲಭಯಂ ನ ಮೇ ಸ್ಯಾತ್ ನ ಗರ್ಭವಾಸಾದಿಭಯಾನಿ ನೂನಂ .
 ಯತೋ ಜಲೈಃ ಬಿಲ್ವದಲೈಃ ಪ್ರಗೇಷು ಯಕ್ಷ್ವಾಮಹೇ ಸೌಮನಸಾಯ ರುದ್ರಂ .. 120..
 ಶ್ರೀಮನ್ಮಹಾದೇವ ದಯಾಸಮುದ್ರ ಶ್ರೀಮನ್ಮಹಾರುದ್ರ ಮಮಾಪರಾಧಾನ್ .
 ದೂರೀಕುರು ತ್ವಂ ಕೃಪಯಾ ತ್ವಮೀಶ ಪಿತೇವ ಪುತ್ರಾನ್ ಪ್ರತಿ ನೋ ಜುಷಸ್ವ .. 121..
 ಮಾಮವ್ಯಕ್ತವ್ಯಕ್ತಸರ್ವಾಪರಾಧಾಗಾಧಾಂಭೋಧಿಕ್ರೂರನಕ್ರಾದಿದಷ್ಟಂ .
 ದೃಷ್ಟ್ವಾಽರಿಷ್ಟಾನಿಷ್ಟನಾಶಾಯ ಭೂಯೋ ದೇವಸ್ತಾತಾ ತ್ರಾಯತಾಮಪ್ರಯುಚ್ಚನ್
 .. 122..

ಯತ್ಪಾದಾಬ್ಜಂ ಯೋಗಿಭಿರ್ನೈವ ದೃಷ್ಟಂ ಬ್ರಹ್ಮಾದ್ಯೈರ್ವಾ ಸಿದ್ಧಸಂಘೈರನೇಕೈಃ .
 ಯಸ್ಯ ಧ್ಯಾನಾತ್ ಸರ್ವದಾ ಸರ್ವಸಿದ್ಧಿಃ ತತ್ತ್ವಾಯಾಮಿ ಬ್ರಹ್ಮಣಾ ವಂದಮಾನಃ ..
 123..

ನಮಾಮಿ ದುಂಡಿಂ ಮದಸಿಕ್ತಗಂಡಂ ಹತಾಘೃಷಂಡಂ ವಿಧೃತೋರ್ಧ್ವಶುಂಡಂ .
 ಸ್ವಭಕ್ತವಿಘ್ನಾರ್ತಿಹರಪ್ರಚಂಡಂ ಪರಾತ್ಪರಂ ಯನ್ಮಹತೋ ಮಹಾಂತಂ .. 124..
 ಗಣಾಧಿಪಂ ಗಂಡತಲಾಲಿಕೋಟಿಭಿಃ ಕಿರೀಟಕೋಟಿದ್ವಜನಿರ್ಜಿತಾಂಬುದೈಃ .
 ಸಂಸೇವಿತಾಂಘ್ರಿ ಪ್ರಣಮಾಮಿ ಸರ್ವದಾ ಕವಿಂ ಕವೀನಾಮುಪಮಶ್ರವಸ್ತಮಂ ..
 125..

ನಮೋ ಭವಾನ್ಯೈ ಭವತಾಪಭೀರು ಸ್ವಭಕ್ತಸಂರಕ್ಷಣತತ್ಪರಾಯೈ .
 ಆನಂದದಾ ಹಾರವಿಹಾರದಾ ಯಾ ಚತುಷ್ಕಪರ್ವದಾ ಯುವತಿಃ ಸುಪೇಶಾಃ .. 126..
 ತಾರಾಭಿರಾಮಾಮರಹಾರಹೀರಪ್ರಸಾರಧಾರಾನಿಕರೋಪಕಾರಾಂ .
 ಚಿರಾಯ ಧೀರಾಂ ಭಜ ಚಿತ್ತ ಗೌರೀಂ ವಚೋವಿದಂ ವಾಚಮುದೀರಯಂತೀಂ ..
 127..

ನಮಾಮಿ ತಾಮೇವ ಜಗಜ್ಜನಿತ್ರೀಂ ಕರೋತಿ ಕಾಶ್ಮೀರರಸಪ್ರಸಾರೈಃ .
 ಆರಕ್ತವರ್ಣೀ ಗಿರಿಜಾ ಕುಚೌ ಯಾ ಪ್ರಿಯಂ ಸಖಾಯಂ ಪರಿಷಸ್ವಜಾನಾ .. 128..
 ತಾಮೇವ ವಂದೇ ಗಿರಿರಾಜಕನ್ಯಾಂ ಯತ್ಪಾದುಕಾರಾಧನತಃ ಸುಖಾನಿ .
 ಮಹೇಶ್ವರಾಂಕಸ್ಥಲಸನ್ನಿವಿಷ್ಟಾ ವಿಶ್ವಾನಿ ದೇವೀ ಭುವನಾನಿ ಚಷ್ಟಾ .. 129..
 ಮಂದಾರಾದಿಸ್ರಗ್ವಿಶೇಷಾಲಿವೃಂದಾಮಂದಧ್ವಾನಾಕರ್ಣನಾಸಕ್ತಚಿತ್ತಾಂ .
 ವಂದೇ ಮಂದಂ ಭಕ್ತಸಂರಕ್ಷಣಾರ್ಥಂ ವಂದೇ ದೇವಂ ರಾಧಸೇ ಚೋದಯಂತೀಂ
 .. 130..

ವಂದೇ ಭೂಯೋ ಮಂದುಹಾಸೋಪಹಾಸವ್ಯಾಸಕ್ತಾಸ್ಯಾನಂದಸಿಂಧುಂ ಮಹೇಶಂ

ಕ್ರೀಡಾಲೋಲಂ ಕರ್ತುಮಭ್ಯುದ್ಯತಾಂ ತಾಮೇಷಾ ನೇತ್ರೀ ರಾಧಸಃ ಸೂನುತಾನಾಂ
.. 131..

ಭವಾನಿ ಮಾತಸ್ಪಿಜಗಜ್ಜನಿತ್ರಿ ತ್ವಮಂಬ ಬಿಂಬಾಧರರಾಗಭಾಗೈಃ .
ಶ್ರಿಯಂ ಪ್ರದೇಹಿ ತ್ವರಯಾ ಪ್ರಿಯಾನ್ನೋ ಯಯಾಽತಿ ವಿಶ್ವಾ ದುರಿತಾ ತರೇಮು ..
132..


ಕಸ್ತೇ ಸ್ತುತಿಂ ಕರ್ತುಮಿಹಾಸ್ತಿ ಶಕ್ತಃ ಯಾಮಿಂದಿರಾ ಸುಂದರಚಂದನಾದ್ಯೈಃ .
ಸಮರ್ಚಯಾಮಾಸ ಸರಸ್ವತೀ ಚ ಸರಸ್ವತೀ ವಾ ಸುಭಗಾ ದದಿವ್ವಸು .. 133..
ಫಲಂ -


ಇತಿ ಸ್ತುತೋ ಮಹಾದೇವೋ ವರಾನ್ ದತ್ವಾ ತದೀಪ್ಸಿತಾನ್ .
ಪುನರ್ವರಾಂತರಂ ದಾತುಮುವಾಚ ವಚನಂ ಮುದಾ .. 134..
ತ್ವಯಾ ಕೃತಂ ಸ್ತೋತ್ರಶಿಖಾಮಣಿ ಯಃ ಕಂಠೇ ಲುರಂತಂ ಕುರುತೇಽತಿಭಕ್ತ್ಯಾ .
ತಮಾಶು ಸಂಪಂಜಲರಾಶಯಸ್ತಾಃ ಪರಿಷ್ವಜಂತೇ ಜನಯೋ ಯಥಾ ಪತಿಂ .. 135..
ಇಮಂ ಸ್ತವಂ ಯಃ ಪಠತಿ ಪ್ರಭಾತೇ ಮಧ್ಯಾಹ್ನಕಾಲೇಽಪಿ ಮಹಾಪ್ರದೋಷೇ .
ತಸ್ಯ ಪ್ರಯಾಂತಿ ಪ್ರಹತಾ ಇವಾಶು ಭಿಯಂ ದಧಾನಾ ಹೃದಯೇಷು ಶತ್ರವಃ .. 136..
ಲಭಂತೇ ಜಪಂತಃ ಶ್ರಿಯಂ ಕೀರ್ತಿಕಾಮಾಃ ಲಭಂತೇ ಧನಂ ಧಾನ್ಯಮಶ್ವಾದಿಕಂ ಚ .
ಲಭಂತೇ ತಥಾಽಽಯಃ ಪ್ರವೃದ್ಧಂ ಪ್ರವೃದ್ಧಾಃ ಲಭಂತೇ ಹ ಪುತ್ರಾನ್ ಲಭಂತೇ ಹ
ಪುತ್ರಾನ್ .. 137..

ಇತಿ ದತ್ವಾ ವರಾಂಸ್ತಸ್ಮೈ ತತ್ಸೈವ ಗಿರಿಜಾಪತಿಃ .
ಅಂತರ್ದಧೇ ಗಣೇಶಾದ್ಯೈಃ ಸಹ ಲಿಂಗೇ ಶಿವಾತ್ಮಕೇ .. 138..
ಶ್ರೀಶೈಲೇಶ್ವರಲಿಂಗತುಲ್ಯಮಮಲಂ ಲಿಂಗಂ ನ ಭೂಮಂಡಲೇ
ಬ್ರಹ್ಮಾಂಡಪ್ರಲಯೇಽಪಿ ತಸ್ಯ ವಿಲಯೋ ನಾಸ್ತೀತಿ ವೇದೋಕ್ತಯಃ .
ತಸ್ಮಾತ್ ತದ್ಭಜನೇನ ಮುಕ್ತಿರಖಿಲೈಃ ಪ್ರಾಪ್ಯಾ ನ ಸಾ ದುರ್ಲಭಾ
ತತ್ಪೂಜಾನಿರತಸ್ಯ ದುರ್ಲಭತಮಂ ಕಿಂ ವಾ ಜಗನ್ಮಂಡಲೇ .. 139..
.. ಇತಿ ಶಿವರಹಸ್ಯಾಂತರ್ಗತೇ ಅಗಸ್ತ್ಯಕೃತವೇದಪಾದಸ್ತವಃ ಸಂಪೂರ್ಣಃ ..
- .. ಶ್ರೀಶಿವರಹಸ್ಯಂ . ಹರಾಖ್ಯಃ ತೃತೀಯಾಂಶಃ . ಪೂರ್ವಾರ್ಧಂ . ಅಧ್ಯಾಯಃ 35. 4-
139 ..

- .. shrIshivarahasyam . harAkhyah tRRitIyAMshaH . pUrvArdham . adhyAyaH 35. 4-139

Proofread by Ruma Dewan

——
Agastyakrita Vedapada Stava
pdf was typeset on May 6, 2023

——
Please send corrections to sanskrit@cheerful.com

